

1100 बोरियों श्रे बनाएँ तीन बोरी बंधान सांसद श्री मेघराज जैन ने दिए 1 लाख रुपये



रतलाम जिले की विकासखण्ड जावरा के रोला ग्राम की प्रस्फुटन समिति ने स्वैच्छिक प्रयासों से गांव में 1100 बोरियों के तीन बोरी बंधान बनाए। गाँव के तीन नालों पर बनाए गये इन बोरी बंधानों के कारण वहाँ अब लबालब पानी भरा है। यह कार्य समिति सदस्यों की प्रेरणा और ग्रामीणों के सहयोग से पूर्ण किया गया है।

प्रस्फुटन समिति के प्रयास से ग्राम रोला में इन तीनों बोरी बंधान का जावरा प्रवास पर आए राज्यसभा सांसद श्री मेघराज जैन ने अवलोकन किया। अवलोकन के दौरान समिति सदस्यों ने श्री मेघराज जैन को बताया कि हम इन बोरी बंधानों को पक्का बनाना चाहते हैं लेकिन पैसों की कमी से यह कार्य पूर्ण नहीं हो पाएगा। समिति सदस्यों ने यह भी जानकारी दी कि लगभग 30 हजार रुपये तो हम जन सहयोग से एकत्र कर सकते हैं लेकिन इतनी कम राशि से ये बोरी बंधान पक्के नहीं हो सकते। श्री जैन ने तुरंत प्रस्फुटन समिति की समस्या को हल किया और सांसद निधि से एक लाख रुपये देने की घोषणा की। कार्य के लिए राशि मिलने से प्रस्फुटन समिति सदस्यों का उत्साह कई गुना बढ़ गया। श्री जैन ने कहा कि गांव में स्वावलम्बी नौजवानों की टोली प्रस्फुटन समिति के रूप में गांव का विकास करने को तैयार है, हमें अब किसी की आवश्यकता नहीं है। इस अवसर पर जनपद पंचायत अध्यक्ष श्रीमती नमीता दीलिप शाकल्य ने भी प्रस्फुटन समिति एवं ग्रामवासियों को बधाई दी।

उल्लेखनीय है कि ये तीनों बोरी बंधान गांव के आसपास ही बने हैं। एक बोरी-बंधान नाले पर, दूसरा शमशान घाट के पास और तीसरा गांव के कुछ दूर बना है। इन बोरी बंधानों के बनने से अब गांव में वर्ष भर पानी की कमी नहीं रहेगी, साथ ही आर्थिक समस्या की पूर्ती होने पर अब इन निर्माणों को पक्का करने का मार्ग भी प्रशस्त हो गया।

सुरेश पाटीदार, अध्यक्ष
ग्राम विकास प्रस्फुटन समिति, रोला जिला रतलाम